

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

நம்மாழ்வார் அருளிச்செய்த

॥ கோயில் திருவாய்மொழி ॥

(வடகலை ஸம்பந்தாயம்) *This document has been prepared by*

*Sunder Kidāmbi*

*with the blessings of*

ஸ்ரீ ரங்க<sub>3</sub>ராமாநுஜ மஹாதே<sub>3</sub>ஸிகன்

*His Holiness śrīmad āṇḍavan śrīraṅgam*

## பொருள் அடக்கம்

திருவாய்மொழித் தனியன்கள் .....	??
1 உயர்வற .....	??
2 வீடுமின் .....	??
3 கிளரொளி .....	??
4 ஒழிவில் காலம் .....	??
5 ஒன்றுந்தேவும் .....	??
6 ஆராவமுதே .....	??
7 உலகம் உண்ட .....	??
8 கங்குலும் பகலும் .....	??
9 நெடுமாற்கடிமை .....	??
10 மாலை நண்ணி .....	??
11 சூழ்விசம்பு .....	??
12 முனியே .....	??

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## திருவாய்மொழித் தனியன்கள்

### தனியன்கள்

ப<sub>4</sub>க்தாம்ரு'தம் விஸ்வஜநாநுமோத<sub>3</sub>நம்  
ஸர்வார்த<sub>2</sub>த<sub>3</sub>ம் ஸ்ரீஸ<sub>2</sub>ட<sub>2</sub>கோபவாங்மயம் |  
ஸஹஸ்ரஸாகோ<sub>2</sub>பநிஷத்ஸமாக<sub>3</sub>மம்  
நமாம்யஹம் த்<sub>3</sub>ராவிட<sub>3</sub>வேத<sub>3</sub>ஸாக<sub>3</sub>ரம் ||

திருவழுதி நாடென்றும் தென் குருகூர் என்றும் \*  
மருவினிய வண் பொருநல் என்றும் \* அருமறைகள்  
அந்தாதி செய்தான் அடி இணையே எப்பொழுதும் \*  
சிந்தியாய் நெஞ்சே ! தெளிந்து

மனத்தாலும் வாயாலும் வண் குருகூர் பேணும் \*  
இனத்தாரை அல்லாதிறைஞ்சேன் \* தனத்தாலும்  
ஏதும் குறைவிலேன் எந்தை சடகோபன் \*  
பாதங்கள் யாமுடைய பற்று

ஏய்ந்த பெருங்கீர்த்தி இராமானுசமுனி தன் \*  
வாய்ந்த மலர்ப்பாதம் வணங்குகின்றேன் \* ஆய்ந்த பெரும்  
சீரார் சடகோபன் செந்தமிழ் வேதம் தரிக்கும் \*  
பேராத உள்ளம் பெற

வான் திகழும் சோலை மதிளரங்கர் வண் புகழ் மேல் \*  
ஆன்ற தமிழ்மறைகள் ஆயிரமும் \* ஈன்ற

முதல் தாய் சடகோபன் மொய்ம்பால் வளர்த்த \*

இதத்தாய் இராமானுசன்

மிக்க இறைநிலையும் மெய்யாம் உயிர்நிலையும் \*

தக்க நெறியும் தடையாகித் தொக்கியலும் \*

ஊழ்வினையும் வாழ்வினையும் ஓதும் குருகையர் கோன் \*

யாழின் இசை வேதத்தியல்

திருவாய்மொழித் தனியன்கள் முற்றிற்று

நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 1.1 - உயர்வற

- ‡ உயர்வற உயர் நலம் \* உடையவன் யவன் அவன் \*  
மயர்வற மதி நலம் \* அருளினன் யவன் அவன் \*  
அயர்வறும் அமரர்கள் \* அதிபதி யவன் அவன் \*  
துயரறு சுடரடி \* தொழுதெழென் மனனே ! || 1.1.1 || 1
- மனன் அக மலம் அற \* மலர் மிசை எழுதரும் \*  
மனனுணர் வளவிலன் \* பொறியுணர்வவை இலன் \*  
இனன் உணர் முழு நலம் \* எதிர் நிகழ் கழிவினும் \*  
இனன் இலன் எனன் உயிர் \* மிகுநரை இலனே || 1.1.2 || 2
- இலன் அதுவுடையன் இது \* என நினைவரியவன் \*  
நிலனிடை விசும்பிடை \* உருவினன் அருவினன் \*  
புலனொடு புலன் அலன் \* ஒழிவிலன் பரந்த \* அந் -  
நலன் உடை ஒருவனை \* நணுகினம் நாமே || 1.1.3 || 3
- நாம் அவன் இவன் உவன் \* அவள் இவள் உவள் எவள் \*  
தாம் அவர் இவர் உவர் \* அதுவிதுவுதுவெது \*  
வீம் அவை இவை உவை \* அவை நலம் தீங்கவை \*  
ஆம் அவை ஆயவை \* ஆய் நின்ற அவரே || 1.1.4 || 4
- அவரவர் தமதமது \* அறிவறி வகைவகை \*  
அவரவர் இறையவர் \* என அடி அடைவர்கள் \*  
அவரவர் இறையவர் \* குறைவிலர் இறையவர் \*  
அவரவர் விதிவழி \* அடைய நின்றனரே || 1.1.5 || 5

- நின்றனர் இருந்தனர் \* கிடந்தனர் திரிந்தனர் \*  
 நின்றிலர் இருந்திலர் \* கிடந்திலர் திரிந்திலர் \*  
 என்றும் ஒர் இயல்வினர் \* என நினைவரியவர் \*  
 என்றும் ஒர் இயல்வொடு \* நின்றவெந்திடரே || 1.1.6 || 6
- திட விசும்பெரி வளி \* நீர் நிலம் இவை மிசை \*  
 படர் பொருள் முழுவதுமாய் \* அவை அவைதொறும் \*  
 உடல் மிசை உயிர் எனக் \* கரந்தெங்கும் பரந்துளன் \*  
 சுடர் மிகு சுருதியுள் \* இவையுண்ட சுரனே || 1.1.7 || 7
- சுரர் அறிவரு நிலை \* விண் முதல் முழுவதும் \*  
 வரன் முதலாய் அவை \* முழுதுண்ட பர பரன் \*  
 புரம் ஒரு முன்றெரித்து \* அமரர்க்கும் அறிவியந்து \*  
 அரன் அயன் என \* உலகழித்தமைத்துளனே || 1.1.8 || 8
- உளன் எனில் உளன் \* அவன் உருவம் இவ்வுருவுகள் \*  
 உளன் அலன் எனில் \* அவன் அருவம் இவ்வருவுகள் \*  
 உளன் என இலன் என \* இவை குணம் உடைமையில் \*  
 உளன் இரு தகைமையொடு \* ஒழிவிலன் பரந்தே || 1.1.9 || 9
- பரந்த தண் பரவையுள் \* நீர்தொறும் பரந்துளன் \*  
 பரந்த அண்டம் இதென \* நில விசும் பொழிவற \*  
 கரந்த சில் இடந்தொறும் \* இடம் திகழ் பொருள் தொறும் \*  
 கரந்தெங்கும் பரந்துளன் \* இவையுண்ட கரனே || 1.1.10 || 10
- ‡ கர விசும்பெரி வளி \* நீர் நிலம் இவை மிசை \*  
 வரனவில் திறல் வலி \* அளி பொறையாய் நின்ற \*  
 பரன் அடிமேல் \* குருகூர்ச் சடகோபன் சொல் \*  
 நிரனிறை ஆயிரத்து \* இவை பத்தும் வீடே || 1.1.11 || 11

அடிவரவு — உயர் மனனக இலன் நாம் அவரவர் நின்றனர் திடவிசும் சுரரறி  
உளன் பரந்த கர வீடு

உயர்வற முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 1.2 - வீடுமின்

- ‡ வீடுமின் முற்றவும் \* வீடு செய்து \* உம்முயிர்  
வீடுடை யானிடை \* வீடு செய்ம்மினே || 1.2.1 || 12
- மின்னின் நிலையில \* மன்னுயிர் ஆக்கைகள் \*  
என்னும் இடத்து \* இறை உன்னுமின் நீரே || 1.2.2 || 13
- நீர் நுமதென்றிவை \* வேர் முதல் மாய்த்து \* இறை  
சேர்மின் உயிர்க்கு \* அதன் நேர் நிறை இல்வே || 1.2.3 || 14
- இல்லதும் உள்ளதும் \* அல்லதவன் உரு \*  
எல்லையில் அந்நலம் \* புல்கு பற்றற்றே || 1.2.4 || 15
- அற்றது பற்றெனில் \* உற்றது வீடுயிர் \*  
செற்றது மன்னுறில் \* அற்றிறை பற்றே || 1.2.5 || 16
- பற்றிலன் ஈசனும் \* முற்றவும் நின்றனன் \*  
பற்றிலையாய் \* அவன் முற்றில் அடங்கே || 1.2.6 || 17
- அடங்கெழில் சம்பத்து \* அடங்கக் கண்டு \* ஈசன்  
அடங்கெழில் அஃதென்று \* அடங்குக உள்ளே || 1.2.7 || 18
- உள்ளம் உரை செயல் \* உள்ள இம் மூன்றையும் \*  
உள்ளிக் கெடுத்து \* இறை உள்ளில் ஒடுங்கே || 1.2.8 || 19
- ஒடுங்க அவன் கண் \* ஒடுங்கலும் எல்லாம் \*  
விடும் பின்னும் ஆக்கை \* விடும் பொழுதெண்ணே || 1.2.9 || 20

எண் பெருக்கந் நலத்து \* ஒண் பொருள் ஈறில \*  
வண் புகழ் நாரணன் \* திண் கழல் சேரே || 1.2.10 || 21

‡ சேர்த்தடத் \* தென் குருகூர்ச் சடகோபன் சொல் \*  
சீர்த் தொடை ஆயிரத்து \* ஓர்த்த இப்பத்தே || 1.2.11 || 22

அடிவரவு — வீடுமின் மின்னின் நீர் இல்லதும் அற்றது பற்று அடங்கு உள்ளம்  
ஒடுங்க எண்பெரு சேர்த்தட பத்துடை

வீடுமின் முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 2.10 – கிளரொளி

- ‡ கிளர் ஒளி இளமை \* கெடுவதன் முன்னம் \*  
வளர் ஒளி மாயோன் \* மருவிய கோயில் \*  
வளர் இளம் பொழில் சூழ் \* மாலிருஞ்சோலை \*  
தளர் விலராகில் \* சார்வது சதிரே || 2.10.1 || 23
- சதிர் இள மடவார் \* தாழ்ச்சியை மதியாது \*  
அதிர் குரல் சங்கத்து \* அழகர் தம் கோயில் \*  
மதி தவழ் குடுமி \* மாலிருஞ்சோலை \*  
பதி அது ஏத்தி \* எழுவது பயனே || 2.10.2 || 24
- பயன் அல்ல செய்து \* பயன் இல்லை நெஞ்சே ! \*  
புயல் மழை வண்ணர் \* புரிந்துறை கோயில் \*  
மயல் மிகு பொழில் சூழ் \* மாலிருஞ்சோலை \*  
அயல்மலை அடைவது \* அது கருமமே || 2.10.3 || 25
- கரும வன் பாசம் \* கழித்துழன்றுய்யவே \*  
பெருமலை எடுத்தான் \* பீடுறை கோயில் \*  
வரு மழை தவழும் \* மாலிருஞ்சோலை \*  
திருமலை அதுவே \* அடைவது திறமே || 2.10.4 || 26
- திறம் உடை வலத்தால் \* தீவினை பெருக்காது \*  
அறம் உயல் ஆழிப் \* படை அவன் கோயில் \*  
மறுவில் வண் சுனை சூழ் \* மாலிருஞ்சோலை \*  
புறமலை சார்ப் \* போவது கிறியே || 2.10.5 || 27

- கிறியென நினைமின் \* கீழ்மை செய்யாதே \*  
 உறியமர் வெண்ணெய் \* உண்டவன் கோயில் \*  
 மறியொடு பிணை சேர் \* மாலிருஞ்சோலை \*  
 நெறி பட அதுவே \* நினைவது நலமே || 2.10.6 || 28
- நலம் என நினைமின் \* நரகமுந்தாதே \*  
 நில முனம் இடந்தான் \* நீடுறை கோயில் \*  
 மலம் அறுமதி சேர் \* மாலிருஞ்சோலை \*  
 வல முறை எய்தி \* மருவுதல் வலமே || 2.10.7 || 29
- வலம் செய்து வைகல் \* வலங்கழியாதே \*  
 வலம் செய்யும் \* ஆய மாயவன் கோயில் \*  
 வலம் செய்யும் வானோர் \* மாலிருஞ்சோலை \*  
 வலம் செய்து நாளும் \* மருவுதல் வழக்கே || 2.10.8 || 30
- வழக்கென நினைமின் \* வல்வினை மூழ்காது \*  
 அழக்கொடி அட்டான் \* அமர் பெருங்கோயில் \*  
 மழக் களிற்றினம் சேர் \* மாலிருஞ்சோலை \*  
 தொழக் கருதுவதே \* துணிவது சூதே || 2.10.9 || 31
- சூதென்று களவும் \* சூதும் செய்யாதே \*  
 வேதமுன் விரித்தான் \* விரும்பிய கோயில் \*  
 மாதுறு மயில் சேர் \* மாலிருஞ்சோலை \*  
 போதவிழ் மலையே \* புகுவது பொருளே || 2.10.10 || 32
- ‡ பொருள் என்றிவ்வுலகம் \* படைத்தவன் புகழ்மேல் \*  
 மருளில் வண் குருகூர் \* வண் சடகோபன் \*  
 தெருள் கொள்ளச் சொன்ன \* ஓர் ஆயிரத்துள் இப்பத்து \*  
 அருளுடையவன் தாள் \* அணைவிக்கும் முடித்தே || 2.10.11 || 33

அடிவரவு — கிளரொளி சதிரிள பயனல்ல கரும திறம் கிறியென நலமென  
வலஞ்செய்து வழக்கென சூதென்று பொருளென்று முடிச்சோதியாய்

கிளரொளி முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

### 3.3 - ஒழிவில் காலம்

- ‡ ஒழிவில் காலம் எல்லாம் \* உடனாய் மன்னி \*  
வழுவினா அடிமை \* செய்ய வேண்டும் நாம் \*  
தெழி குரல் அருவித் \* திருவேங்கடத்து \*  
எழில் கொள் சோதி \* எந்தை தந்தை தந்தைக்கே || 3.3.1 || 34
- எந்தை தந்தை தந்தை \* தந்தை தந்தைக்கும்  
முந்தை \* வானவர் \* வானவர் கோனொடும் \*  
சிந்து பூ மகிழும் \* திருவேங்கடத்து \*  
அந்த மில் புகழ்க் \* கார் எழில் அண்ணலே || 3.3.2 || 35
- அண்ணல் மாயன் \* அணி கொள் செந்தாமரைக் -  
கண்ணன் \* செங்கனி வாய்க் \* கருமாணிக்கம் \*  
தெண்ணிறைச் சுனை நீர்த் \* திருவேங்கடத்து \*  
எண்ணில் தொல் புகழ் \* வானவர் ஈசனே || 3.3.3 || 36
- ஈசன் வானவர்க்கு \* என்பன் என்றால் \* அது  
தேசமோ \* திருவேங்கடத் தானுக்கு \*  
நீசனேன் \* நிறைவொன்றும் இலேன் \* என் கண்  
பாசம் வைத்த \* பரஞ்சுடர்ச் சோதிக் கே || 3.3.4 || 37
- சோதியாகி \* எல்லா உலகும் தொழும் \*  
ஆதி மூர்த்தி என்றால் \* அளவாகுமோ \*  
வேதியர் \* முழு வேதத்தமுதத்தை \*  
தீதில் சீர்த் \* திருவேங்கடத் தானையே || 3.3.5 || 38

- வேங்கடங்கள் \* மெய்ம்மேல் வினை முற்றவும் \*  
 தாங்கள் தங்கட்கு \* நல்லனவே செய்வார் \*  
 வேங்கடத்துறை வார்க்கு \* நமவென்ன -  
 லாம் கடமை \* அதுசுமந்தார்கட்கே || 3.3.6 || 39
- சுமந்து மாமலர் \* நீர் சுடர் தூபம் கொண்டு \*  
 அமர்ந்து வானவர் \* வானவர் கோனொடும் \*  
 நமன்றெழும் \* திருவேங்கடம் நங்கட்கு \*  
 சமன் கொள் வீடு தரும் \* தடங்குன்றமே || 3.3.7 || 40
- ‡ குன்றம் ஏந்திக் \* குளிர் மழை காத்தவன் \*  
 அன்று ஞாலம் \* அளந்த பிரான் \* பரன்  
 சென்று சேர் \* திருவேங்கட மா மலை \*  
 ஒன்றுமே தொழ \* நம் வினை ஓயுமே || 3.3.8 || 41
- ஓயும் மூப்புப் \* பிறப்பிறப்புப்பிணி \*  
 வீயுமாறு செய்வான் \* திருவேங்கடத் -  
 தாயன் \* நாள் மலராம் \* அடித் தாமரை \*  
 வாயுள்ளும் மனத்துள்ளும் \* வைப்பார்கட்கே || 3.3.9 || 42
- வைத்த நாள் வரை \* எல்லை குறுகிச் சென்று \*  
 எய்த்திளைப்பதன் \* முன்னம் அடைமினோ ! \*  
 பைத்த பாம்பணையான் \* திருவேங்கடம் \*  
 மொய்த்த சோலை \* மொய் பூந் தடம் தாழ்வரே || 3.3.10 || 43
- ‡ தாள் பரப்பி \* மண் தாவிய ஈசனை \*  
 நீள் பொழில் \* குருகூர்ச் சடகோபன் சொல் \*  
 கேழில் ஆயிரத்து \* இப்பத்தும் வல்லவர் \*  
 வாழ்வர் வாழ்வெய்தி \* ஞாலம் புகழவே || 3.3.11 || 44

அடிவரவு — ஒழிவில் எந்தை அண்ணல் ஈசன் சோதி வேங்கடங்கள் சுமந்து  
குன்றம் ஓயும் வைத்த தாள் புகழும்

ஒழிவில் காலம் முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 4.10 - ஒன்றுந்தேவும்

‡ ஒன்றும் தேவும் உலகும் உயிரும்  
மற்றும் \* யாதும் இல்லா  
அன்று \* நான்முகன் தன்னொடு \*  
தேவர் உலகோடுயிர் படைத்தான் \*  
குன்றம் போல் மணி மாட நீடு \*  
திருக்குருகூர் அதனுள் \*  
நின்ற ஆதிப்பிரான் நிற்க \*  
மற்றைத்தெய்வம் நாடுதிரே || 4.10.1 ||

45

நாடி நீர் வணங்கும் தெய்வமும் \*  
உம்மையும் முன் படைத்தான் \*  
வீடில் சீர்ப் புகழ் ஆதிப்பிரான் \*  
அவன் மேவி உறை கோயில் \*  
மாட மாளிகை சூழ்ந்தழகாய \*  
திருக்குருகூர் அதனைப் \*  
பாடியாடிப் பரவிச் சென்மின்கள் \*  
பல்லுலகீர் ! பரந்தே || 4.10.2 ||

46

பரந்த தெய்வமும் பல்லுலகும் படைத்து \*  
அன்றுடனே விழுங்கிக் \*  
கரந்துமிழ்ந்து கடந்திடந்தது \*  
கண்டும் தெளியகில்லீர் \*

சிரங்களால் அமரர் வணங்கும் \*

திருக்குருகூர் அதனுள் \*

பரன் திறம் அன்றிப் பல்லுலகீர் ! \*

தெய்வம் மற்றில்லை பேசுமினே || 4.10.3 ||

47

பேச நின்ற சிவனுக்கும் பிரமன் தனக்கும் \*

பிறர்க்கும் நாயகன் அவனே \*

கபாலநன் மோக்கத்துக் \*

கண்டு கொண்மின் \*

தேச மா மதிள் சூழ்ந்தழகாய \*

திருக்குருகூர் அதனுள் \*

ஈசன் பால் ஓர் அவம் பறைதல் \*

என்னாவதிலிங்கியர்க்கே || 4.10.4 ||

48

‡ இலிங்கத்திட்ட புராணத்தீரும் \*

சமணரும் சாக்கியரும் \*

வலிந்து வாது செய்வீர்களும் \*

மற்று நும் தெய்வமும் ஆகி நின்றான் \*

மலிந்து செந்நெல் கவரி வீசும் \*

திருக்குருகூர் அதனுள் \*

பொலிந்து நின்ற பிரான் கண்டீர் \*

ஒன்றும் பொய்யில்லை போற்றுமினே || 4.10.5 ||

49

போற்றி மற்றோர் தெய்வம் \*

பேணப்புறத்திட்டு \* உம்மையின்னே

தேற்றி வைத்தது \* எல்லீரும் வீடு பெற்றால்

உலகில்லை என்றே \*

சேற்றில் செந்நெல் கமலம் ஓங்கு \*  
 திருக்குருகூர் அதனுள் \*  
 ஆற்ற வல்லவன் மாயம் கண்டீர் \*  
 அதறிந்தறிந்தோடுமினே || 4.10.6 ||

50

ஓடியோடிப் பல பிறப்பும் பிறந்து \*  
 மற்றோர் தெய்வம்  
 பாடியாடிப் பணிந்து \* பல்படிகால் \*  
 வழியேறிக் கண்டீர் \*  
 கூடி வானவர் ஏத்த நின்ற \*  
 திருக்குருகூர் அதனுள் \*  
 ஆடு புட்கொடி ஆதி மூர்த்திக்கு \*  
 அடிமை புகுவதுவே || 4.10.7 ||

51

புக்கடிமையினால் தன்னைக் கண்ட \*  
 மார்க்கண்டேயன் அவனை \*  
 நக்க பிரானும் அன்றுய்யக்கொண்டது \*  
 நாராயணன் அருளே \*  
 கொக்கலர் தடந்தாழை வேலித் \*  
 திருக்குருகூர் அதனுள் \*  
 மிக்க ஆதிப்பிரான் நிற்க \*  
 மற்றைத்தெய்வம் விளம்புதிரே || 4.10.8 ||

52

விளம்பும் ஆறு சமயமும் \*  
 அவையாகியும் மற்றும் தன் பால் \*  
 அளந்து காண்டற்கரியன் ஆகிய \*  
 ஆதிப்பிரான் அமரும் \*

வளங்கொள் தண் பணை சூழ்ந்தழகாய \*

திருக்குருகூர் அதனை \*

உளங்கொள் ஞானத்து வைம்மின் \*

உம்மை உய்யக்கொண்டு போகுறிலே || 4.10.9 ||

53

உறுவதாவதெத்தேவும் \*

எவ்வுலகங்களும் மற்றும் தன் பால் \*

மறுவில் மூர்த்தியோடொத்து \*

இத்தனையும் நின்ற வண்ணம் நிற்கவே \*

செறுவில் செந்நெல் கரும்பொடோங்கு \*

திருக்குருகூர் அதனுள் \*

குறிய மாண் உருவாகிய \*

நீள் குடக்கூத்தனுக்காட்செய்வதே || 4.10.10 ||

54

‡ ஆட்செய்தாழிப் பிரானைச் சேர்ந்தவன் \*

வண் குருகூர் நகரான் \*

நாட்கமழ் மகிழ் மாலை மார்பினன் \*

மாறன் சடகோபன் \*

வேட்கையால் சொன்ன பாடல் \*

ஆயிரத்துள் இப்பத்தும் வல்லார் \*

மீட்சி இன்றி வைகுந்த மாநகர் \*

மற்றது கையதுவே || 4.10.11 ||

55

அடிவரவு — ஒன்றும் நாடி பரந்த பேச இலிங்க போற்றி ஓடியோடி புக்கடி விளம்பும்  
உறுவது ஆட்செய்து கையார்

ஒன்றுந்தேவும் முற்றிற்று

நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 5.8 - ஆராவமுதே

‡ ஆராவமுதே ! அடியேன் உடலம் \*

நின் பால் அன்பாயே \*

நீராய் அலைந்து கரைய \*

உருக்குகின்ற நெடுமாலே \*

சீரார் செந்நெல் கவரி வீசும் \*

செழு நீர்த் திருக்குடந்தை \*

ஏரார் கோலம் திகழக் கிடந்தாய் ! \*

கண்டேன் எம்மானே ! || 5.8.1 ||

56

எம்மானே ! என் வெள்ளை மூர்த்தி ! \*

என்னை ஆள்வானே \*

எம்மா உருவும் வேண்டும் ஆற்றால் \*

ஆவாய் எழில் ஏறே \*

செம்மா கமலம் செழு நீர் மிசைக்கண் மலரும் \*

திருக்குடந்தை \*

அம்மா மலர்க்கண் வளர்கின்றானே ! \*

என்நான் செய்கேனே ! || 5.8.2 ||

57

என் நான் செய்கேன் ! யாரே களை கண் \*

என்னை என் செய்கின்றாய் \*

உன்னால் அல்லால் யாவராலும் \*

ஒன்றும் குறை வேண்டேன் \*

கன்னார் மதிள் சூழ் குடந்தைக் கிடந்தாய் !\*

அடியேன் அருவாணாள் \*

சென்னாள் எந்நாள் அந்நாள் \*

உனதாள் பிடித்தே செலக்கானே || 5.8.3 ||

58

செலக் காண்கிற்பார் காணும் அளவும் \*

செல்லும் கீர்த்தியாய் \*

உலப்பிலானே !\*

எல்லா உலகும் உடைய ஒரு மூர்த்தி \*

நலத்தால் மிக்கார் குடந்தைக் கிடந்தாய் !\*

உன்னைக் காண்பான்நான்

அலப்பாய் \* ஆகாசத்தை நோக்கி \*

அழுவன் தொழுவனே || 5.8.4 ||

59

அழுவன் தொழுவன் ஆடிக் காண்பன் \*

பாடி அலற்றுவன் \*

தழுவல் வினையால் பக்கம் நோக்கி \*

நாணிக் கவிழ்ந்திருப்பன் \*

செழுவொண் பழனக் குடந்தைக் கிடந்தாய் !\*

செந் தாமரைக் கண்ணா !\*

தொழுவனேனை உனதாள் \*

சேரும் வகையே சூழ் கண்டாய் || 5.8.5 ||

60

சூழ் கண்டாய் என் தொல்லை வினையை அறுத்து \*

உன் அடிசேரும்

ஊழ் கண்டிருந்தே \* தூராக்குழி தூர்த்து \*

எனை நாள் அகன்றிருப்பன் \*

வாழ் தொல் புகழார் குடந்தைக் கிடந்தாய் !\*  
 வானோர் கோமானே \*  
 யாழின் இசையே ! அமுதே !\*  
 அறிவின் பயனே ! அரியேறே ! || 5.8.6 ||

61

அரியேறே ! என்னம் பொற்சுடரே !\*  
 செங்கண் கரு முகிலே !\*  
 எரியே ! பவளக் குன்றே !\*  
 நால் தோள் எந்தாய் ! உனதருளே \*  
 பிரியா அடிமை என்னைக் கொண்டாய் \*  
 குடந்தைத் திருமாலே \*  
 தரியேன் இனி உன் சரணம் தந்து \*  
 என் சன்மம் களையாயே || 5.8.7 ||

62

களைவாய் துன்பம் களையாதொழிவாய் \*  
 களை கண் மற்றிலேன் \*  
 வளை வாய் நேமிப் படையாய் !\*  
 குடந்தைக் கிடந்த மா மாயா \*  
 தளரா உடலம் எனதாவி \*  
 சரிந்து போம் போது \*  
 இளையாதுன தாள் ஒருங்கப் பிடித்துப் \*  
 போத இசை நீயே || 5.8.8 ||

63

இசைவித்தென்னை உன் தாள் இணைக்கீழ் \*  
 இருத்தும் அம்மானே \*  
 அசைவில் அமரர் தலைவர் தலைவா \*  
 ஆதிப் பெரு மூர்த்தி \*

திசை வில் வீசும் செழு மா மணிகள் சேரும் \*  
 திருக்குடந்தை \*  
 அசைவில் உலகம் பரவக் கிடந்தாய் ! \*  
 காண வாராயே || 5.8.9 ||

64

‡ வாராவருவாய் வருமென் மாயா ! \*  
 மாயா மூர்த்தியாய் \*  
 ஆராவமுதாய் அடியேன் ஆவி \*  
 அகமே தித்திப்பாய் \*  
 தீரா வினைகள் தீர என்னை ஆண்டாய் ! \*  
 திருக்குடந்தை  
 ஊரா ! \* உனக்காட் பட்டும் \*  
 அடியேன் இன்னம் உழல்வேனோ || 5.8.10 ||

65

‡ உழலை என்பின் பேய்ச்சி முலையூடு \*  
 அவளை உயிர் உண்டான் \*  
 கழல்கள் அவையே சரணாகக் கொண்ட \*  
 குருகூர்ச் சடகோபன் \*  
 குழலின் மலியச் சொன்ன \*  
 ஓர் ஆயிரத்துள் இப்பத்தும் \*  
 மழலை தீர வல்லார் \*  
 காமர் மானேய் நோக்கியர்க்கே || 5.8.11 ||

66

அடிவரவு — ஆரா எம்மானே என் செலக்காண் அழுவன் சூழ்கண்டாய்  
 அரியேறே களைவாய் இசைவித்து வாரா உழலை மானேய்

ஆராவமுதே முற்றிற்று  
 நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 6.10 - உலகம் உண்ட

‡ உலகம் உண்ட பெருவாயா ! \*

உலப்பில் கீர்த்தி அம்மானே \*

நிலவும் சுடர் சூழ் ஒளி மூர்த்தி ! \*

நெடியாய் ! அடியேன் ஆருயிரே \*

திலதம் உலகுக்காய் நின்ற \*

திருவேங்கடத்தெம் பெருமானே \*

குல தொல் அடியேன் உன பாதம் \*

கூடுமாறு கூறாயே || 6.10.1 ||

67

கூறாய் நீறாய் நிலன் ஆகிக் \*

கொடுவல் அசுரர் குலம் எல்லாம் \*

சீறா எறியும் திரு நேமி வலவா ! \*

தெய்வக் கோமானே \*

சேறார் சுனைத் தாமரை செந்தீ மலரும் \*

திருவேங்கடத்தானே \*

ஆறா அன்பில் அடியேன் \*

உன் அடிசேர் வண்ணம் அருளாயே || 6.10.2 ||

68

வண்ண மருள் கொள் அணி மேக வண்ணா ! \*

மாய அம்மானே \*

எண்ணம் புகுந்து தித்திக்கும் அமுதே ! \*

இமையோர் அதிபதியே \*

தெண்ணல் அருவி மணி பொன் முத்தலைக்கும் \*  
 திருவேங்கடத்தானே \*  
 அண்ணலே ! உன் அடிசேர \*  
 அடியேற்காவா என்னாயே ! || 6.10.3 ||

69

ஆவா என்னாதுலகத்தை அலைக்கும் \*  
 அசுரர் வாணாள்மேல் \*  
 தீவாய் வாளி மழை பொழிந்த சிலையா ! \*  
 திரு மா மகள் கேள்வா  
 தேவா \* சுரர்கள் முனிக் கணங்கள் விரும்பும் \*  
 திருவேங்கடத்தானே \*  
 பூவார் கழல்கள் அருவினையேன் \*  
 பொருந்துமாறு புணராயே || 6.10.4 ||

70

புணரா நின்ற மரம் ஏழ் \*  
 அன்றெய்த ஒருவில் வலவாவோ \*  
 புணரேய் நின்ற மரம் இரண்டின் \*  
 நடுவே போன முதல்வாவோ \*  
 திணரார் மேகம் எனக்களிறு சேரும் \*  
 திருவேங்கடத்தானே \*  
 திணரார் சார்ங்கத்துன பாதம் \*  
 சேர்வதடியேன் எந்நாளே || 6.10.5 ||

71

எந்நாளே நாம் மண்ணளந்த \*  
 இணைத் தாமரைகள் காண்பதற்கென்று \*  
 எந்நாளும் நின்றிமையோர்கள் ஏத்தி \*  
 இறைஞ்சி இனம் இனமாய் \*

மெய்ந்நா மனத்தால் வழி பாடு செய்யும் \*

திருவேங்கடத்தானே \*

மெய்ந்நான் எய்தி எந்நாள் \*

உன் அடிக்கண் அடியேன் மேவுவதே || 6.10.6 ||

72

அடியேன் மேவி அமர்கின்ற அமுதே ! \*

இமையோர் அதிபதியே \*

கொடியா அடு புள் உடையானே ! \*

கோலக் கனிவாய்ப் பெருமானே \*

செடியார் வினைகள் தீர் மருந்தே ! \*

திருவேங்கடத்தெம் பெருமானே \*

நொடியார் பொழுதும் உன பாதம் \*

காண நோலாதாற்றேனே || 6.10.7 ||

73

நோலாதாற்றேன் உன பாதம் \*

காணவென்று நுண் உணர்வின் \*

நீலார் கண்டத்தம்மானும் \*

நிறை நான்முகனும் இந்திரனும் \*

சேலேய் கண்ணார் பலர் சூழ விரும்பும் \*

திருவேங்கடத்தானே \*

மாலாய் மயக்கி அடியேன் பால் \*

வந்தாய் போலே வாராயே || 6.10.8 ||

74

வந்தாய் போலே வாராதாய் ! \*

வாராதாய் போல் வருவானே \*

செந் தாமரைக் கண் செங்கனி வாய் \*

நால் தோள் அமுதே ! எனதுயிரே \*

சிந்தா மணிகள் பகர் அல்லைப்பகல் செய் \*  
 திருவேங்கடத்தானே \*  
 அந்தோ ! அடியேன் உன பாதம் \*  
 அகலகில்லேன் இறையுமே || 6.10.9 ||

75

‡ அகலகில்லேன் இறையும் என்று \*  
 அலர்மேல் மங்கை உறை மார்பா \*  
 நிகரில் புகழாய் ! உலகம் மூன்றுடையாய் ! \*  
 என்னை ஆள்வானே \*  
 நிகரில் அமரர் முனிக் கணங்கள் விரும்பும் \*  
 திருவேங்கடத்தானே \*  
 புகல் ஒன்றில்லா அடியேன் \*  
 உன் அடிக் கீழ் அமர்ந்து புகுந்தேனே || 6.10.10 ||

76

‡ அடிக் கீழ் அமர்ந்து புகுந்து \*  
 அடியீர் ! வாழ்மின் என்றென்றருள் கொடுக்கும் \*  
 படிக்கேழ் இல்லாப் பெருமானைப் \*  
 பழனக் குருகூர்ச் சடகோபன் \*  
 முடிப்பான் சொன்ன ஆயிரத்துத் \*  
 திருவேங்கடத்துக்கிவை பத்தும் \*  
 பிடித்தார் பிடித்தார் வீற்றிருந்து \*  
 பெரிய வானுள் நிலாவுவரே || 6.10.11 ||

77

அடிவரவு — உலகம் கூறாய் வண்ணம் ஆவா புணரா எந்நாளே அடியேன்  
 நோலாதாற்றேன் வந்தாய் அகலகில்லேன் அடிக் கீழ் உண்ணிலா

உலகம் உண்ட முற்றிற்று

நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 7.2 - கங்குலும் பகலும்

‡ கங்குலும் பகலும் கண் துயில் அறியாள் \*  
கண்ண நீர் கைகளால் இறைக்கும் \*  
சங்கு சக்கரங்கள் என்று கை கூப்பும் \*  
தாமரைக் கண் என்றே தளரும் \*  
எங்ஙனே தரிக்கேன் உன்னை விட்டென்னும் \*  
இரு நிலம் கை துழாவிருக்கும் \*  
செங்கயல் பாய் நீர்த் திருவரங்கத்தாய் ! \*  
இவள் திறத்தென் செய்கின்றாயே || 7.2.1 ||

78

என் செய்கின்றாய் என் தாமரைக் கண்ணா !  
என்னும் \* கண்ணீர் மல்க இருக்கும் \*  
என் செய்கேன் எறி நீர்த் திருவரங்கத்தாய்  
என்னும் \* வெவ்வுயிர்த்துயிர்த்துருகும் \*  
முன் செய்த வினையே ! முகப்படாய் என்னும் \*  
முகில்வண்ணா ! தருவதோ என்னும் \*  
முன் செய்திவ்வுலகம் உண்டுமிழ்ந்தளந்தாய் ! \*  
எங்கொலோ முடிகின்றதிவட்கே || 7.2.2 ||

79

வட்கிலள் இறையும் மணிவண்ணா ! என்னும் \*  
வானமே நோக்கும் மையாக்கும் \*  
உட்குடை அசுரர் உயிர் எல்லாம் உண்ட \*  
ஒருவனே ! என்னும் உள்ளுருகும் \*

கட்கிலீ ! உன்னைக் காணுமாறருளாய் \*  
 காசுத்தா ! கண்ணனே ! என்னும் \*  
 திட்கொடி மதிள் சூழ் திருவரங்கத்தாய் ! \*  
 இவள்திறத்தென் செய்திட்டாயே || 7.2.3 ||

80

இட்ட கால் இட்ட கைகளாய் இருக்கும் \*  
 எழுந்துலாய் மயங்கும் கை கூப்பும் \*  
 கட்டமே காதல் என்று மூர்ச்சிக்கும் \*  
 கடல்வண்ணா ! கடையை காண் என்னும் \*  
 வட்ட வாய் நேமி வலங்கையா ! என்னும் \*  
 வந்திடாய் என்றென்றே மயங்கும் \*  
 சிட்டனே ! செழு நீர்த் திருவரங்கத்தாய் ! \*  
 இவள்திறத்தென் சிந்தித்தாயே || 7.2.4 ||

81

சிந்திக்கும் திசைக்கும் தேறும் கை கூப்பும் \*  
 திருவரங்கத்துள்ளாய் ! என்னும்  
 வந்திக்கும் \* ஆங்கே மழைக்கண்ணீர் மல்க \*  
 வந்திடாய் என்றென்றே மயங்கும் \*  
 அந்திப்போதவுணன் உடல் இடந்தானே ! \*  
 அலை கடல் கடைந்த ஆரமுதே \*  
 சந்தித்துன் சரணம் சார்வதே வலித்த \*  
 தையலை மையல் செய்தானே ! || 7.2.5 ||

82

மையல் செய்தென்னை மனம் கவர்ந்தானே !  
 என்னும் \* மா மாயனே ! என்னும் \*  
 செய்ய வாய் மணியே ! என்னும் \* தண் புனல் சூழ்  
 திருவரங்கத்துள்ளாய் ! என்னும் \*

வெய்ய வாள் தண்டு சங்கு சக்கரம் வில்  
 ஏந்தும் \* விண்ணோர் முதல் ! என்னும் \*  
 பை கொள் பாம்பணையாய் ! இவள் திறத்தருளாய் \*  
 பாவியேன் செயற்பாலதுவே || 7.2.6 ||

83

பால துன்பங்கள் இன்பங்கள் படைத்தாய் ! \*  
 பற்றிலார் பற்ற நின்றானே \*  
 கால சக்கரத்தாய் ! கடல் இடம் கொண்ட \*  
 கடல்வண்ணா ! கண்ணனே ! என்னும் \*  
 சேல் கொள் தண் புனல் சூழ் திருவரங்கத்தாய் !  
 என்னும் \* என் தீர்த்தனே ! என்னும் \*  
 கோல மா மழைக்கண் பனி மல்க இருக்கும் \*  
 என்னுடைக் கோமளக் கொழுந்தே || 7.2.7 ||

84

கொழுந்து வானவர்கட்கென்னும் \*  
 குன்றேந்திக்கோ நிரை காத்தவன் ! என்னும் \*  
 அழும் தொழும் ஆவி அனல வெவ்வுயிர்க்கும் \*  
 அஞ்சன வண்ணனே ! என்னும் \*  
 எழுந்து மேல் நோக்கி இமைப்பிலள் இருக்கும் \*  
 எங்ஙனே நோக்குகேன் என்னும் \*  
 செழுந் தடம் புனல் சூழ் திருவரங்கத்தாய் ! \*  
 என் செய்கேன் என் திருமகட்கே || 7.2.8 ||

85

‡ என் திருமகள் சேர் மார்பனே ! என்னும் \*  
 என்னுடை ஆவியே ! என்னும் \*  
 நின் திரு எயிற்றால் இடந்து நீ கொண்ட \*  
 நிலமகள் கேள்வனே ! என்னும் \*

அன்றுருவேமும் தழுவி நீ கொண்ட \*  
 ஆய்மகள் அன்பனே ! என்னும் \*  
 தென் திருவரங்கம் கோயில் கொண்டானே ! \*  
 தெளிகிலேன் முடிவிவள் தனக்கே || 7.2.9 ||

86

முடிவிவள் தனக்கொன்றறிகிலேன் என்னும் \*  
 மூவுலகாளியே ! என்னும் \*  
 கடி கமழ் கொன்றைச் சடையனே ! என்னும் \*  
 நான்முகக் கடவுளே ! என்னும் \*  
 வடிவுடை வானோர் தலைவனே ! என்னும் \*  
 வண் திருவரங்கனே ! என்னும் \*  
 அடியடையாதாள் போலிவள் அணுகி  
 அடைந்தனள் \* முகில்வண்ணன் அடியே || 7.2.10 ||

87

‡ முகில்வண்ணன் அடியை அடைந்தருள் சூடி  
 உய்ந்தவன் \* மொய் புனல் பொருநல் \*  
 துகில் வண்ணத் தூ நீர்ச் சேர்ப்பன் \*  
 வண் பொழில் சூழ் வண் குருகூர்ச் சடகோபன் \*  
 முகில்வண்ணன் அடிமேல் சொன்ன சொல் மாலை \*  
 ஆயிரத்திப் பத்தும் வல்லார் \*  
 முகில் வண்ண வானத்திமையவர் சூழ  
 இருப்பர் \* பேரின்ப வெள்ளத்தே || 7.2.11 ||

88

அடிவரவு — கங்குலும் என் வட்கிலள் இட்டகால் சிந்திக்கும் மையல்  
 பாலதுன்பங்கள் கொழுந்து என் முடிவு முகில்வண்ணன் வெள்ளை

கங்குலும் பகலும் முற்றிற்று  
 நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 8.10 - நெடுமாற்கடிமை

‡ நெடுமாற்கடிமை செய்வேன் போல் \*

அவனைக் கருத வஞ்சித்து \*

தடுமாற்றற்ற தீக்கதிகள் \*

முற்றும் தவிர்ந்த சதிர் நினைந்தால் \*

கொடு மா வினையேன் அவன் அடியார்

அடியே \* கூடும் இதுவல்லால் \*

விடுமாறென்பதென் அந்தோ ! \*

வியன் மூவுலகு பெறினுமே || 8.10.1 ||

89

வியன் மூவுலகு பெறினும் போய்த் \*

தானே தானே ஆனாலும் \*

புயல் மேகம் போல் திருமேனி

அம்மான் \* புனை பூங்கழல் அடக்கீழ் \*

சயமே அடிமை தலை நின்றார் \*

திருத்தாள் வணங்கி \* இம்மையே

பயனே இன்பம் யான் பெற்றது \*

உறுமோ பாவியேனுக்கே || 8.10.2 ||

90

உறுமோ பாவியேனுக்கு \*

இவ்வுலகம் மூன்றும் உடன் நிறைய \*

சிறுமா மேனி நிமிர்த்த \*

என் செந்தாமரைக் கண் திருக்குறளன் \*

நறுமா விரை நாண் மலரடிக் கீழ்ப் \*  
 புகுதல் அன்றி அவன் அடியார் \*  
 சிறுமா மனிசராய் என்னை ஆண்டார் \*  
 இங்கே திரியவே || 8.10.3 ||

91

இங்கே திரிந்தேற்கிழுக்குற்றென் ! \*  
 இரு மா நிலம் முன் உண்டுமிழ்ந்த \*  
 செங்கோலத்த பவள வாய்ச் \*  
 செந்தாமரைக் கண் என்னம்மான் \*  
 பொங்கேழ் புகழ்கள் வாயவாய்ப் \*  
 புலன் கொள் வடிவென் மனத்ததாய் \*  
 அங்கேய் மலர்கள் கையவாய் \*  
 வழி பட்டோட அருளிலே || 8.10.4 ||

92

வழி பட்டோட அருள் பெற்று \*  
 மாயன் கோல மலர் அடிக் கீழ் \*  
 சுழி பட்டோடும் சுடர்ச்சோதி வெள்ளத்து \*  
 இன்புற்றிருந்தாலும் \*  
 இழி பட்டோடும் உடலினில் பிறந்து \*  
 தன் சீர் யான் கற்று \*  
 மொழி பட்டோடும் கவியமுதம் \*  
 நுகர்ச்சி உறுமோ முழுதுமே || 8.10.5 ||

93

நுகர்ச்சி உறுமோ மூவுலகின் \*  
 வீடு பேறு தன் கேழில் \*  
 புகர்ச் செம் முகத்த களிறட்ட \*  
 பொன்னாழிக்கை என்னம்மான் \*

நிகர்ச் செம் பங்கி எரிவிழிகள் \*  
 நீண்ட அசுரர் உயிர் எல்லாம் \*  
 தகர்த்துண்டுழலும் புட்பாகன் \*  
 பெரிய தனி மாப் புகழே || 8.10.6 ||

94

தனி மாப் புகழே எஞ்ஞான்றும் \*  
 நிற்கும் படியாத் தான் தோன்றி \*  
 முனி மாப் பிரம முதல்வித்தாய் \*  
 உலகம் மூன்றும் முளைப்பித்த \*  
 தனி மாத் தெய்வத் தளிர் அடிக்கீழ்ப் \*  
 புகுதல் அன்றி அவன் அடியார் \*  
 நனி மாக் கலவி இன்பமே \*  
 நாளும் வாய்க்க நங்கட்கே || 8.10.7 ||

95

நாளும் வாய்க்க நங்கட்கு \*  
 நளிர் நீர்க் கடலைப் படைத்து \* தன்  
 தாளும் தோளும் முடிகளும் \*  
 சமன் இலாத பல பரப்பி \*  
 நீளும் படர் பூங்கற்பகக்காவும் \*  
 நிறை பன்னாயிற்றின் \*  
 கோளும் உடைய மணி மலை போல் \*  
 கிடந்தான் தமர்கள் கூட்டமே || 8.10.8 ||

96

தமர்கள் கூட்ட வல்வினையை \*  
 நாசம் செய்யும் சதிர் மூர்த்தி \*  
 அமர் கொள் ஆழி சங்கு வாள் \*  
 வில் தண்டாதி பல் படையன் \*

குமரன் கோல ஐங்கணை வேள் தாதை \*  
 கோதில் அடியார் தம் \*  
 தமர்கள் தமர்கள் தமர்களாம் \*  
 சதிரே வாய்க்க தமியேற்கே || 8.10.9 ||

97

வாய்க்க தமியேற்கு \*  
 ஊழிதோறுழி ஊழி \* மா காயாம்  
 பூக்கொள் மேனி நான்கு தோள் \*  
 பொன்னாழிக் கை என்னம்மான் \*  
 நீக்கம் இல்லா அடியார் தம் \*  
 அடியார் அடியார் அடியார் எம்  
 கோக்கள் \* அவர்க்கே குடிகளாய்ச்  
 செல்லும் \* நல்ல கோட்பாடே || 8.10.10 ||

98

‡ நல்ல கோட்பாட்டுலகங்கள் \*  
 மூன்றினுள்ளும் தான் நிறைந்த \*  
 அல்லிக் கமலக் கண்ணனை \*  
 அந்தண் குருகூர்ச் சடகோபன் \*  
 சொல்லப் பட்ட ஆயிரத்துள் \*  
 இவையும் பத்தும் வல்லார்கள் \*  
 நல்ல பதத்தால் மனை வாழ்வர் \*  
 கொண்ட பெண்டிர் மக்களே || 8.10.11 ||

99

அடிவரவு — நெடுமாற்கு வியன் உறுமோ இங்கே வழிபட்டோட நுகர்ச்சி தனிமா  
 நாளும் தமர்கள் வாய்க்க நல்ல கொண்ட

நெடுமாற்கடிமை முற்றிற்று  
 நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 9.10 - மாலை நண்ணி

- ‡ மாலை நண்ணித் \* தொழுதெழுமினோ வினை கெட \*  
காலை மாலை \* கமல மலர் இட்டு நீர் \*  
வேலை மோதும் மதிள் சூழ் \* திருக்கண்ண புரத்து \*  
ஆலின்மேலால் அமர்ந்தான் \* அடி இணைகளே || 9.10.1 || 100
- கள்ளவிழும் மலர் இட்டு \* நீர் இறைஞ்சுமின் \*  
நள்ளி சேரும் வயல் சூழ் \* கிடங்கின் புடை \*  
வெள்ளியேய்ந்த மதிள் சூழ் \* திருக்கண்ண புரம்  
உள்ளி \* நாளும் தொழுதெழுமினோ தொண்டரே ! || 9.10.2 || 101
- தொண்டர் ! நுந்தம் \* துயர் போக நீர் ஏகமாய் \*  
விண்டு வாடா மலர் இட்டு \* நீர் இறைஞ்சுமின் \*  
வண்டு பாடும் பொழில் சூழ் \* திருக்கண்ண புரத் -  
தண்ட வாணன் \* அமரர் பெருமாளையே || 9.10.3 || 102
- மாளை நோக்கி \* மடப் பின்னை தன் கேள்வனை \*  
தேனை வாடா மலர் இட்டு \* நீர் இறைஞ்சுமின் \*  
வாளை உந்தும் மதிள் சூழ் \* திருக்கண்ண புரம் \*  
தான் நயந்த பெருமான் \* சரணாகுமே || 9.10.4 || 103
- சரணம் ஆகும் \* தன தாள் அடைந்தார்க்கெல்லாம் \*  
மரணம் ஆனால் \* வைகுந்தம் கொடுக்கும் பிரான் \*  
அரண் அமைந்த மதிள் சூழ் \* திருக்கண்ண புரத் -  
தரணியாளன் \* தனதன்பர்க்கன்பாகுமே || 9.10.5 || 104

- அன்பன் ஆகும் \* தன தாள் அடைந்தார்க்கெல்லாம் \*  
 செம் பொனாகத்து \* அவுணன் உடல் கீண்டவன் \*  
 நன் பொனேய்ந்த மதிள் சூழ் \* திருக்கண்ணை புரத் -  
 தன்பன் \* நாளும் தன \* மெய்யர்க்கு மெய்யனே || 9.10.6 || 105
- மெய்யன் ஆகும் \* விரும்பித் தொழுவார்க்கெல்லாம் \*  
 பொய்யன் ஆகும் \* புறமே தொழுவார்க்கெல்லாம் \*  
 செய்யில் வாளையுளும் \* திருக்கண்ணை புரத் -  
 தையன் \* ஆகத்தனைப்பார்கட்கணியனே || 9.10.7 || 106
- அணியன் ஆகும் \* தன தாள் அடைந்தார்க்கெல்லாம் \*  
 பிணியும் சாரா \* பிறவி கெடுத்தாளும் \*  
 மணி பொன் ஏய்ந்த மதிள் சூழ் \* திருக்கண்ணை புரம்  
 பணிமின் \* நாளும் பரமேட்டி தன் பாதமே || 9.10.8 || 107
- பாதம் நாளும் \* பணியத் தணியும் பிணி \*  
 ஏதம் சாரா \* எனக்கேல் இனியென் குறை \*  
 வேத நாவர் விரும்பும் \* திருக்கண்ணை புரத் -  
 தாதியானை \* அடைந்தார்க்கு \* அல்லல் இல்லையே || 9.10.9 || 108
- இல்லை அல்லல் \* எனக்கேல் இனியென் குறை \*  
 அல்லி மாதர் அமரும் \* திருமார்பினன் \*  
 கல்லில் ஏய்ந்த மதிள் சூழ் \* திருக்கண்ணைபுரம்  
 சொல்ல \* நாளும் துயர் \* பாடு சாராவே || 9.10.10 || 109
- ‡ பாடு சாரா \* வினை பற்றற வேண்டுவீர் \*  
 மாடநீடு \* குருகூர்ச் சடகோபன் \* சொல்  
 பாடலான தமிழ் \* ஆயிரத்துள் இப்பத்தும் \*  
 பாடியாடி \* பணிமின் அவன் தாள்களே || 9.10.11 || 110

அடிவரவு — மாலை கள்ளவிழும் தொண்டர் மானை சரணமாகும் அன்பனாகும்  
மெய்யனாகும் அணியனாகும் பாதம் இல்லை பாடு தாளதாமரை

மாலை நண்ணி முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 10.9 - சூழ்விசம்பு

- ‡ சூழ் விசம்பணி முகில் \* தூரியம் முழக்கின \*  
ஆழ் கடல் அலை திரைக் \* கை எடுத்தாடின \*  
ஏழ் பொழிலும் \* வளம் ஏந்திய என் அப்பன் \*  
வாழ் புகழ் நாரணன் \* தமரைக் கண்டுகந்தே || 10.9.1 || 111
- நாரணன் தமரைக் கண்டுகந்து \* நல் நீர் முகில் \*  
பூரண பொற்குடம் \* பூரித்ததுயர் விண்ணில் \*  
நீர் அணி கடல்கள் \* நின்றார்த்தன \* நெடுவரைத் -  
தோரணம் நிரைத்து \* எங்கும் தொழுதனர் உலகே || 10.9.2 || 112
- தொழுதனர் உலகர்கள் \* தூபநல் மலர் மழை  
பொழிவனர் \* பூமி அன்றளந்தவன் \* தமர் முன்னே \*  
எழுமின் என்றிருமருங்கு இசைத்தனர் \* முனிவர்கள் \*  
வழியிது வைகுந்தற்கென்று \* வந்தெதிரே || 10.9.3 || 113
- எதிர் எதிர் இமையவர் \* இருப்பிடம் வகுத்தனர் \*  
கதிர் அவர் அவர் அவர் \* கைந்நிரை காட்டினர் \*  
அதிர் குரல் முரசங்கள் \* அலை கடல் முழக்கொத்த \*  
மது விரி துழாய் முடி \* மாதவன் தமர்க்கே || 10.9.4 || 114
- மாதவன் தமர் என்று \* வாசலில் வானவர் \*  
போதுமின் எமதிடம் \* புகுதுக என்றலும் \*  
கீதங்கள் பாடினர் \* கின்னரர் கெருடர்கள் \*  
வேதநல் வாயவர் \* வேள்வியுள் மடுத்தே || 10.9.5 || 115

வேள்வியுள் மடுத்தலும் \* விரை கமழ் நறும் புகை \*  
 காளங்கள் வலம்புரி \* கலந்தெங்கும் இசைத்தனர் \*  
 ஆள்மின்கள் வானகம் \* ஆழியான் தமர் என்று \*  
 வாளொண் கண் மடந்தையர் \* வாழ்த்தினர் மகிழ்ந்தே || 10.9.6 || 116

மடந்தையர் வாழ்த்தலும் \* மருதரும் வசக்களும் \*  
 தொடர்ந்தெங்கும் \* தோத்திரம் சொல்லினர் \* தொடுகடல்  
 கிடந்த எம் கேசவன் \* கிளர் ஒளி மணிமுடி \*  
 குடந்தை எம் கோவலன் \* குடியடி யார்க்கே || 10.9.7 || 117

குடியடியார் இவர் \* கோவிந்தன் தனக்கென்று \*  
 முடியுடை வானவர் \* முறை முறை எதிர் கொள்ள \*  
 கொடியணி நெடு மதிள் \* கோபுரம் குறுகினர் \*  
 வடி வுடை மாதவன் \* வைகுந்தம் புகவே || 10.9.8 || 118

வைகுந்தம் புகுதலும் \* வாசலில் வானவர் \*  
 வைகுந்தன் தமர் எமர் \* எமதிடம் புகுதென்று \*  
 வைகுந்தத்தமரரும் \* முனிவரும் வியந்தனர் \*  
 வைகுந்தம் புகுவது \* மண்ணவர் விதியே || 10.9.9 || 119

விதிவகை புகுந்தனர் என்று \* நல் வேதியர் \*  
 பதியினில் பாங்கினில் \* பாதங்கள் கழுவினர் \*  
 நிதியும் நற்சண்ணமும் \* நிறை குட விளக்கமும் \*  
 மதி முக மடந்தையர் \* ஏந்தினர் வந்தே || 10.9.10 || 120

‡ வந்தவர் எதிர் கொள்ள \* மா மணி மண்டபத்து \*  
 அந்தமில் பேரின்பத்து \* அடியரோடிருந்தமை \*  
 கொந்தலர் பொழில் \* குருகூர்ச் சடகோபன் \* சொல்  
 சந்தங்கள் ஆயிரத்து \* இவை வல்லார் முனிவரே || 10.9.11 || 121

அடிவரவு — சூழ் நாரணன் தொழுதனர் எதிரெதிர் மாதவன் கேள்வி மடந்தை  
குடியடியார் வைகுந்தம் விதிவகை வந்தவர் முனியே

சூழ்விசம்பு முற்றிற்று  
நம்மாழ்வார் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

## 10.10 - முனியே

‡ முனியே ! நான்முகனே ! \* முக்கண்ணப்பா \* என் பொல்லாக்  
கனிவாய்த் \* தாமரைக் கண் கரு மாணிக்கமே என் கள்வா ! \*  
தனியேன் ஆருயிரே ! \* என் தலை மிசையாய் வந்திட்டு \*  
இனி நான் போகல் ஒட்டேன் \* ஒன்றும் மாயம் செய்யேல்

என்னையே || 10.10.1 || 122

மாயம் செய்யேல் என்னை \* உன் திரு மார்வத்து மாலை நங்கை \*  
வாசம் செய் பூங்குழலாள் \* திருவாணை நின்னாணை கண்டாய் \*  
நேசம் செய்துன்னோடென்னை \* உயிர் வேறின்றி ஒன்றாகவே \*  
கூசம் செய்யாது கொண்டாய் \* என்னைக் கூவிக் கொள்ளாய்

வந்தந்தோ ! || 10.10.2 || 123

கூவிக் கொள்ளாய் வந்தந்தோ ! \*  
என் பொல்லாக் கரு மாணிக்கமே ! \*  
ஆவிக்கோர் பற்றுக்கொம்பு \*  
நின்னலால் அறிகின்றிலேன் யான் \*  
மேவித் தொழும் பிரமன் சிவன் \*  
இந்திரன் ஆதிக்கெல்லாம் \*  
நாவிக் கமல முதற்கிழங்கே ! \*  
உம்பர் அந்ததுவே || 10.10.3 ||

124

உம்பரந் தண் பாழேயோ ! \* அதனுள் மிசை நீயேயோ \*  
அம்பர நற்சோதி ! \* அதனுள் பிரமன் அரன் நீ \*

உம்பரும் யாதவரும் படைத்த \* முனிவன் அவன் நீ \*  
எம்பரம் சாதிக்கலுற்று \* என்னைப் போர விட்டிடாயே || 10.10.4 || 125

போர விட்டிடென்னை \*  
நீ புறம் போக்கலுற்றால் \* பின்னை யான்  
ஆரைக் கொண்டெத்தை அந்தோ ! \*  
எனதென்பதென் யான் என்பதென் \*  
தீர இரும்புண்ட நீர் அது போல \*  
என்னாருயிரை  
ஆரப் பருக \* எனக்காரா  
அமுதானாயே || 10.10.5 || 126

எனக்காரா அமுதாய் \* எனதாவியை இன்னுயிரை \*  
மனக்காராமை மன்னி \* உண்டிட்டாய் இனி உண்டொழியாய் \*  
புனக் காயா நிறத்த \* புண்டரீகக் கண் செங்கனிவாய் \*  
உனக்கேற்கும் கோல மலர்ப் பாவைக்கன்பா ! \* என்  
அன்பேயோ ! || 10.10.6 || 127

‡ கோல மலர்ப் பாவைக்கன்பாகிய \* என் அன்பேயோ \*  
நீல வரை இரண்டு பிறை கவ்வி \* நிமிர்ந்ததொப்ப \*  
கோல வராகம் ஒன்றாய் \* நிலம் கோட்டிடைக் கொண்ட எந்தாய் \*  
நீலக் கடல் கடைந்தாய் ! \* உன்னைப் பெற்றினிப்  
போக்குவனோ || 10.10.7 || 128

பெற்றினிப் போக்குவனோ \* உன்னை என் தனிப் பேருயிரை \*  
உற்ற இருவினையாய் \* உயிராய்ப் பயனாய் அவையாய் \*  
முற்ற இம்மூவுலகும் \* பெரும் தூறாய்த் தூற்றில் புக்கு \*  
முற்றக் கரந்தொளித்தாய் ! \* என் முதல் தனி  
வித்தேயோ ! || 10.10.8 || 129

முதல் தனி வித்தேயோ ! \*  
 முழுமுவுலகாதிக் கெல்லாம் \*  
 முதல் தனி உன்னை உன்னை \*  
 எனை நாள் வந்து கூடுவன் நான் \*  
 முதல் தனி அங்கும் இங்கும் \*  
 முழுமுற்றுறு வாழ் பாழாய் \*  
 முதல் தனி சூழ்ந்தகன்றாழ்ந்துயர்ந்த \*  
 முடிவிலீயோ ! || 10.10.9 ||

130

‡ சூழ்ந்தகன்றாழ்ந்துயர்ந்த \* முடிவில் பெரும் பாழேயோ \*  
 சூழ்ந்ததனில் பெரிய \* பர நன் மலர்ச் சோதீயோ \*  
 சூழ்ந்ததனில் பெரிய \* சுடர் ஞான இன்பமேயோ ! \*  
 சூழ்ந்ததனில் பெரிய \* என் அவாவறச் சூழ்ந்தாயே ! || 10.10.10 || 131

‡ அவாவறச் சூழ் \* அரியை அயனை அரனை அலற்றி \*  
 அவாவற்று வீடு பெற்ற \* குருகூர்ச் சடகோபன் சொன்ன \*  
 அவாவில் அந்தாதிகளால் \* இவையாயிரமும் \* முடிந்த  
 அவாவில் அந்தாதி இப்பத்தறிந்தார் \* பிறந்தார்  
 உயர்ந்தே || 10.10.11 || 132

அடிவரவு — முனியே மாயம் கூவி உம்பரம் போர எனக்கு கோலமலர் பெற்று  
 முதல் சூழ்ந்த அவாவற உயர்வற

முனியே முற்றிற்று  
 நம்மாழ்வார் திருவடிகளே சரணம்